



L-ARMAR

Kitba ta' Christopher Farrugia

L-armar ikun x'ikun, u jkun fejn ikun, la darba jkun jikkumplimenta mal-bqija ta' l-ambjent żgur li jipperfezzjona l-istess atmosfera.

Matul il-festi nsibu hafna armar u tiżjin kemm barra t-toroq kif ukoll ġewwa l-knejjes u każini. Ma jistax jonqos li dawn insibuhom ukoll fil-festa li ssir ġewwa r-rahall taghna f'ġieħ il-Patrun San Leonardu li tiġi organizzata mill-Każin Banda San Leonardu.

Minn tagħrif li rnextli niġbor jidher li l-armar ta' l-injam, jiġifieri dak li jirrigwardja pedestalli u kolonni ilhom li saru madwar mitt sena ilu. Dan l-armar tista' tghid li sar matwaqqif tas-Socjetà San Leonardu u ġie maħdum mill-membri ta' l-istess Socjetà taħt id-direzzjoni ta' Gann Battist Cutajar u tal-familja tieghu li kienu mastrudaxxi li kienu magħrufa bhala ta' Dovik. X'uhud minn dan l-armar, is-sena l-oħra baqa' fl-imħażen tas-Socjetà. Ir-raġuni hija li saru sett kolonni replika ta' l-antiki, b'differenza li minflok magħmula mill-injam, saru mill-*fibre*. Dawn il-kolonni ġew akkumpanjati minn sett gastri wkoll li huma wkoll magħmula mill-*fibre*. Ovvjament żdiedu xi skultura fuq dawn il-kolonni u gastri biex b'hekk id-dehra tagħhom tkun immiljorata u ssebbah aktar l-ambjent ta' Misrah Kirkop.

Iżda Misrah Kirkop għadu żgur iddominat mill-pedistall titolari fejn fuqu tittella' l-Istatwa ta' San Loenardu. Dan il-pedistall li għandu madwar mitt sena x'aktarx ġie

maħdum minn persuna mill-Birgu. Dan il-pedistall ġie rrestawrat tliet snin ilu minn Remigio Muscat u d-dilettanti ta' l-armar. Peress li xi njam kien jinsab fi stat hażin hafna, ċertu partijiet ġew maħduma mill-ġdid fosthom il-vaża ta' taħt u t-taraġ iżda dawn xorta żammew l-istess disinn ta' l-antik.

Hafna mill-iskultura li hemm jakkumpanja dan il-pedistall huma magħmula wkoll mill-*fibre* li huma replika ta' dawk antiki; dan seħħ peress li l-iskultura ffarrket waqt ir-restawr ta' l-istess pedistall. Saru xi żidied żgħar bhall-angli li huma replika ta' l-original, li originarjament kienu jakkumpanjaw l-istess pedistall qabel ma ġie mtajjar minn karozza fl-1951. Dan l-anglu kien miżmum mis-Sur Ninu Busuttil wara li kien talbu lill-kumitat fis-sena hawn fuq imsemmija, liema anglu ġie mogħti lil Remigio Muscat biex ikun jista' jagħmel uzu minnu. Nixtiequkom tinnutaw bir-reqqa din il-bieċa skultura li tinsab fuq il-faċċata tal-pedistall - għandu wiċċu propju ta' tfajjel sbejjah; u dan wara dak iż-żmien kollu. Dan il-pedistall ġie miksi kollu bil-*fibre* u *resin* biex ikun protett kemm jista' jkun mill-ilmijiet ta' Settembru.

Dawn l-ilmijiet li ta' kull sena hakmu l-festi tal-Patrun San Leonardu wettqu hafna hsara lill-armar ta' l-injam u lill-istatwi. B'kawża ta' din il-hsara, apparti mill-hsara tad-drapp u anke xi hsara f'dak li jirrigwardja nar, il-membri ddeċidew li jittrasferixxu l-festa għal Awissu.

Fost il-hsara b' dispjaċir ngħid li għandna l-istatwa ta' San Remigio li tintrema fuq iz-zuntier tal-Knisja. Din l-istatwa flimkien ma' dik ta' Klodoveo u tal-papa huma frott tax-xogħol ta' l-istatwarju Karlu Darmanin. Dawn l-istatwi wkoll għandhom madwar mitt sena. Xhieda ta' dan huma l-karti li sibna fl-istatwa ta' San Remigio. Sibna folji ta' pitazzi li fuqhom hemm id-data tat-22 ta' Mejju, 1885. Għalhekk huwa bilfors li dawn l-istatwi saru f'dik l-epoka. Taht dawn l-istatwi nsibu l-pedistalli tagħhom li wkoll saru f'din l-epoka.

Iż-żewġ pedistalli li jintramaw fuq iz-zuntier tal-Knisja din is-sena ġew irrestawrati u ser jiġu armati b'dehra isbaħ bi ftit aktar skultura iżda biż-żamma tad-disinn originali. Il-kolonna li għad fadal f'Misrah Kirkop u Triq il-Parroċċa ser jiġu mibdula f'kolonna ġodda tal-fibre fuq l-istess stil ta' l-antik u dan dejjem grazzi għas-Sur Remigio Muscat u d-dilettanti ta' l-armor. Din is-sena Triq il-Kbira ser tiehu kompletament dehra oħra. Is-sena l-oħra ġew imdendla drappijiet ġodda flimkien ma' serbut ta' liedna hamra u dan dejjem grazzi għall-partitarji nisa li għoġobhom ihitu dawn il-pavaljuni u bandalori u lill-partitarji li hadmu bla heda biex jagħmlu din il-liedna. Din is-sena d-drappijiet ser ikunu mżejna bil-pittura. Ma rridx ninsa l-pavaljun li sar is-sena l-oħra f'tarf ir-rahall tagħna permezz ta' dwal u liedna,

pavaljun originali li dawwal id-dahla ta' Hal Kirkop flimkien mal-kumpliment tal-festuni.

L-armor huwa nfatti fil-qalb tal-membri tal-Banda San Leonardu u għaldaqstant nitlob għal xi għajjuna minn kull min jista' jikkontribwixxi biex b'hekk inkomplu nzejnu lir-rahall tagħna waqt li nagħtu qima u gieħ lil Patrun tagħna San Leonardu.

F'dawn ir-ritratti, wiehed jista' jifhem u jiehu idea tal-hsara li saret is-sena l-oħra fl-armor.

